

बन्धुः श्रुतबन्धुर्विप्रबन्धुर्गौपायनाः । विश्वे देवाः । गायत्री

मा प्र गाम् पथो वयं मा यज्ञादिन्द्र सोमिनः । मान्तः स्थुर्नो अरातयः ॥ १०.०५७.०१

पथः- शोभनमार्गात् । वयम् । मा प्र गाम्- मा परागच्छाम । इन्द्र- परमेश्वर । सोमिनः-
रससम्बन्धिनः । यज्ञात्- भवत्पूजातः दानात् सङ्गतिकरणात् । मा परागच्छाम । नः- अस्माकम् ।
अरातयः- शत्रवः दस्युवृत्रादयः । अन्तः- अस्माकं मनसि । मा- मा भवन्तु ॥१॥

यो यज्ञस्य प्रसाधनस्तन्तुर्देवेष्वाततः । तमाहुतं नशीमहि ॥ १०.०५७.०२

यः । यज्ञस्य । प्रसाधनः- प्रकर्षेण साधकः । तन्तुः- विस्तृतः । देवेषु आततः- द्योतनशक्तिषु
विस्तारभावं गतः । तम्- तमग्निम् । आहुतम्- समन्ताद्ध्यमानम् । नशीमहि- व्याप्तुमः ॥२॥

मनो न्वा हुवामहे नाराशंसेन सोमेन । पितृणां च मन्मभिः ॥ १०.०५७.०३

नाराशंसेन सोमेन- पुण्यश्लोकस्तुतिरसेन । पितृणां च- पूर्वपुरुषाणां च । मन्मभिः- मननैः । मनः-
सद्भावनम् । नु- क्षिप्रम् । हुवामहे- आह्वयामः ॥३॥

आ त एतु मनः पुनः क्रत्वे दक्षाय जीवसे । ज्योक् सूर्यं दृशे ॥ १०.०५७.०४

क्रत्वे- सत्सङ्कल्पाय । दक्षाय- सामर्थ्याय । जीवसे- उज्जीवनाय । ज्योक् च- दीर्घकालम् । सूर्यं
दृशे- सूर्यदर्शनाय । ते- तव । मनः । पुनः । आ एतु- आगच्छतु ॥४॥

पुनर्नः पितरो मनो ददातु दैव्यो जनः । जीवं व्रातं सचेमहि ॥ १०.०५७.०५

नः- अस्माकम् । पितरः- पूर्वपुरुषाः । पुनः । मनः- सद्भावनम् । ददातु- यच्छन्तु । दैव्यो जनः-
देवाश्च प्रयच्छन्तु । व्रातम्- व्रतमयं धार्मिकमिति भावः । जीवम्- जीवनम् । सचेमहि-
प्राप्तुयाम ॥५॥

वयं सोम व्रते तव मनस्तनूषु विभ्रतः । प्रजावन्तः सचेमहि ॥ १०.०५७.०६

प्रावन्तः- प्रजाभिः सह । वयम् । सोम- हे रस । तव- ते । व्रते- धर्मे । मनः- अस्माकं भावनम् ।
बिभ्रतः- धारयन्तः । सचेमहि- सङ्गच्छेमहि ॥६॥